

लेकवेशी नगरपालिका

आ.व. ०७८/०७९ को

वार्षिक नीति, योजना, कार्यक्रम तथा बजेट

नगरसभाका सभाध्यक्षज्यू,

नेपाली जनताको बलिदानी पूर्ण संघर्षको प्रतिफल स्वरूप स्थापित यस गरिमामय लेकवेशी नगरपालिकाको ९वौं नगर सभामा नगरपालिकाको आ.व. ०७८/०७९ को नीति तथा कार्यक्रम (बजेट) प्रस्तुत गर्न पाउँदा मलाई गौरवको अनुभूति भएको छ ।

सर्वप्रथम नेपालको सार्वभौमिकता, अखण्डता, संघीय लोकतान्त्रिक गणतन्त्र, समानुपातिक समावेशिता, धर्मनिरपेक्षता र सामाजिक न्यायका लागि भएका विभिन्न ऐतिहासिक संघर्षहरूमा आफ्नो अमूल्य जीवन उत्सर्ग गर्नुहुने महान् शहिदहरूको स्मरण गर्दै उहाँहरू प्रति हार्दिक श्रद्धान्जली व्यक्त गर्दछु । साथै सो क्रममा घाइते, अपाङ्ग र बेपत्ता भएका महान् योद्धा तथा शहिद परिवारजन प्रति उच्च सम्मान प्रकट गर्दछु ।

हाल विश्वमा कोभिड-१९ को विश्वव्यापी महामारीबाट संक्रमित भई मुलुक भित्र र यस लेकवेशी नगरपालिकाका स्थानीयले मृत्युवरण गरेकोमा मृतक प्रति हार्दिक श्रद्धान्जली तथा शोक सन्तप्त परिवारजनमा गहिरो समवेदना व्यक्त गर्दछु । साथै यस रोगबाट संक्रमित सबैको शिघ्र स्वास्थ्य लाभको कामना गर्दछु । कोरोना महामारीका कारण उत्पन्न स्वास्थ्य संकटको यस विषम घडीमा प्रत्येक नागरिकको जीवनरक्षालाई उच्च प्राथमिकता दिदै दिगो विकास निर्माण तथा आर्थिक गतिविधिलाई निरन्तरता दिन लेकवेशी नगरपालिका सरकार कटिबद्ध छ ।

कोभिड-१९ नियन्त्रणमा अग्रपंक्तिमा रहेर अहोरात्र क्रियाशिल चिकित्सक लगायत सम्पूर्ण स्वास्थ्यकर्मीलाई संकटको समयमा उहाँहरूको जिम्मेवारीबोध एवम् सेवा प्रति हार्दिक आभार प्रकट गर्दै अझै उच्च मनोबलका साथ कार्यक्षेत्रमा खटिन विनम्रताका साथ अनुरोध गर्दछु । त्यसरी नै आफ्नो जिम्मेवारीमा निरन्तर खटिरहनु भएका एम्बुलेन्स तथा सवारी चालकलाई हार्दिक धन्यवाद ज्ञापन गर्दछु ।

क्रमशः

महामारी नियन्त्रण तथा व्यवस्थापनमा आवश्यक सहयोग र समन्वय गर्नुहुने सबै उपस्थित सभासद् जनप्रतिनिधी, राजनीतिक दल, राष्ट्रसेवक कर्मचारी, नीजि क्षेत्र, नागरिक समाज, सञ्चारजगत तथा आदरणीय सबै नगरबासीलाई धन्यवाद व्यक्त गर्दै निरन्तर सहयोगको लागि सबैसँग हार्दिक अनुरोध गर्दछु ।

संघीय लोकतान्त्रिक गणतन्त्रलाई संस्थागत गरी त्यसको लाभ प्रत्येक स्थानीय नगरबासी सम्म पुर्याउने हाम्रो प्रमुख दायित्व पुरा गर्न समाजवाद उन्मुख आर्थिक, सामाजिक संरचनाको विकास गर्दै अपेक्षित आर्थिक वृद्धि हासिल गर्ने दिशामा आगामी आर्थिक वर्षको बजेट लक्षित रहेको छ ।

बजेट तर्जुमा गर्दा मैले नेपालको संविधान २०७२, स्थानीय सरकार सञ्चालन ऐन २०७४, स्थानीय तहको योजना तथा बजेट तर्जुमा सम्बन्धी दिग्दर्शन २०७४, अर्थ मन्त्रालयबाट जारी स्थानीय तहमा बजेट तर्जुमा, महालेखा नियन्त्रक कार्यालयबाट जारी एकिकृत आर्थिक संकेत तथा वर्गिकरण तथा व्याख्या २०७४, आन्तरिक राजश्व, संघीय सरकार र प्रदेश सरकारबाट उपलब्ध गराइएको बजेट सिमा, दिगो विकासका लक्ष्य, माननिय सभासद् ज्यूहरूबाट महत्वपूर्ण सुझाव एवं मार्गदर्शनलाई आधार मान्दै आ.व. ०७८/०७९ को वार्षिक नीति, कार्यक्रम तथा बजेट तर्जुमाका लागि निम्न विधिहरू अवलम्बन गरिएको छ ।

१. सिमित श्रोतबाट असिमित आवश्यकता तथा आकांक्षालाई सम्बोधन गर्न लेकवेशी नगरपालिका भित्रका स्थानीय स्तरको माग संकलन गरिएको छ ।
२. स्थानीय स्तरबाट प्राप्त भएका मागलाई सम्बोधन गर्ने गरी नगरस्तरिय गौरवका प्रत्येक वडास्तरिय योजना तथा कार्यक्रमहरू समावेश गरिएको छ ।
३. नगरपालिकाका जनप्रतिनिधी, क्रियाशिल राजनीतिक दल, स्थानीय समाजसेवी, बुद्धिजीवि र नागरिक समाजका प्रवुद्ध व्यक्तिहरूको अनुभव, राय तथा सुझावहरूलाई समेत आधार मानि वडा तहबाट प्राप्त आयोजना तथा कार्यक्रमहरूलाई आधार मान्दै कार्यपालिकामा व्यापक छलफल गरी यस सम्मानित नगर सभामा पेश गरेको छु ।
४. संघीय सरकार तथा प्रदेश सरकारबाट प्राप्त हुने सशर्त अनुदानलाई तत्-तत् विषयगत क्षेत्रमा खर्च गरिनेछ ।

आयोजनाका प्राथमिकीकरणका आधारहरू:

क्रमशः

- आर्थिक विकास र गरिबी निवारणमा प्रत्यक्ष योगदान पुर्याउने ।
- उत्पादन र छिटो प्रतिफल प्राप्त गर्न सकिने ।
- राजश्व परिचालनमा योगदान पुर्याउने ।
- संस्थागत विकास र सुशासनमा योगदान पुर्याउने ।
- स्थानीय स्रोत साधनमा आधारित भई जनसहभागिता अभिवृद्धि गर्ने ।
- दिगो विकास, वातावरण संरक्षण र विपद् व्यवस्थापनमा योगदान पुर्याउने ।
- स्थान विशेषको संस्कृति र पहिचान अभिवृद्धि गर्ने ।
- स्वास्थ्य क्षेत्रलाई सम्बोधन गर्ने ।

सभाध्यक्ष ज्यू,

मुलुकको नयाँ परिवर्तित राजनीतिक परिवेशमा राज्यको पुर्नसंरचनामा कामकाज गर्दा अवश्य पनि केही अनुभव तथा अभ्यासका कारण नगरपालिकाले आफ्नो कार्य प्रणालीलाई व्यवस्थित गर्ने सन्दर्भमा केही कमी कमजोरी भए होलान । हामी परिस्थितिसँगै अभ्यस्त हुँदै नगरका कार्यप्रणालीमा सुधार ल्याई सुशासन कायम गरी जनताको जीवनस्तरमा सुधार ल्याउने कुरामा दृढ संकल्पित एवं प्रतिवद्ध छौ । हामीहरू निर्वाचित भए पश्चात् ५ वटा बजेट ल्याई सकेका छौ । हामीले यस अवधिमा वर्षौं देखि यातायातको अभावमा सुस्केरा हालेर पैदल उकाली ओराली गर्दै गुजारा गरिरहेका जनताहरूलाई केही मात्रामा भए पनि सहज बनाउने प्रयास गरेका छौ । यस अवधिमा व्यापक मात्रामा बस्ती बस्तीमा सडकको नयाँ ट्र्याक खोलेका छौ । खानेपानीका धाराहरू बनाएका छौ । सिँचाईका कुलाहरू निर्माण गरेका छौ । वडा कार्यालय तथा स्वास्थ्य संस्था नभएका वडाहरूमा वडा कार्यालय भवन निर्माण तथा स्वास्थ्य संस्था सञ्चालनका लागि भवन निर्माणलाई तिव्रता दिएका छौ । यसै आ.व.मा नवनिर्मित वडा कार्यालय तथा स्वास्थ्य संस्थाहरूबाट जनताले सहज हिसाबले सेवा प्राप्त गर्ने अवसर पाउने कुरामा प्रतिवद्ध छौ । आर्थिक वर्ष ०७६/०७७ र ०७७/०७८ मा कोरोना महामारीका कारण मुलुक बन्दाबन्दी भई हामीले नगर सभाबाट पारित गरेका योजना तथा कार्यक्रमहरू प्रभावित भएका छन् । मुलुकका विभिन्न स्थान तथा विशेष गरी भारतबाट आएका नागरिकहरूलाई विगत वर्षमा क्वारेन्टाईनमा राखी संक्रमण रोकथामका लागि हाम्रो स्थानीय सरकारले महत्वपूर्ण भूमिका निर्वाह गरेकोमा हाल दशरथपुर कृषि अनुसन्धान

क्रमशः

केन्द्रमा स्थापना गरिएको आईशोलेसन केन्द्रमा संक्रमित बिरामीहरूको उपचार गराईरहेका छौ । हामीहरूलाई विगत वर्षमा थुप्रै सहयोगी हातहरूले विपद्को घडीमा नगद तथा वस्तुगत सहयोग गर्नु भएको र यस चालु आ.व.मा पनि विभिन्न सरकारी तथा गैह्रसरकारी संघसंस्थाबाट अक्सिजन सिलिण्डर, कन्सन्ट्रेटर, अक्सिमिटर लगायत संक्रमित व्यक्तिहरूका उपचारका लागि दिइएका अन्य सामग्रीहरू साथै प्रदेश सरकार सामाजिक विकास मन्त्रालय कर्णाली प्रदेश सुर्खेतले अक्सिजन कन्सन्ट्रेटर उपलब्ध गराएकोमा कर्णाली प्रदेश सरकारलाई धन्यवाद दिन्छु । कोरोनासँगको लडाई अझै सकिएको छैन, विज्ञ डाक्टरहरूको अध्ययन अनुसन्धान अनुसार स्वरूप परिवर्तन हुँदै तेस्रो भेरियन्ट आएको समाचारमा उल्लेख भएको छ । यस्तो विषम महामारीमा नियन्त्रण र रोकथाम नै महत्वपूर्ण औषधी भएकोले सभासद् ज्यू मार्फत नगरबासीहरूलाई अझै पनि स्वास्थ्य मापदण्ड तथा सामाजिक दुरी कायम गर्नको लागि अनुरोध गर्दछु ।

सभा अध्यक्ष ज्यू,

हामीले ८ वटा नगर सभा सम्पन्न गरी यो ९वौ नगरसभामा प्रवेश गरेका छौ । यस अवधिमा जम्मा ११० वटा नगर कार्यपालिकाका बैठकहरू सौहार्दपूर्ण वातावरणमा सम्पन्न गरेका छौ । नगर तथा वडा कार्यालयहरूबाट जनजिविका सवालहरू सम्बोधन गर्न साधन, स्रोतको अधिकतम प्रयोग गरी सबै जनप्रतिनिधि, कर्मचारीहरू क्रियाशिल भइरहनु भएको छ । यस क्रममा नगरपालिकाको कार्यप्रणालीलाई व्यवस्थित गर्न हाल सम्म जम्मा ३२ वटा ऐन, नियमावली, कार्यविधि, निर्देशिका पारित गरी लेकवेशी नगरपालिकाको स्थानीय राजपत्रमा प्रकाशन गरी कार्यान्वयनमा ल्याएका छौ । विकासमा योजना तर्जुमा देखि कार्यान्वयन तथा योजना सम्बर्धन सम्म जनसहभागिता गराई जनतालाई नजिकको सरकारको अनुभूति गराउने प्रयास गरेका छौ । साथै आजको यस नगरसभाको पहिलो बैठकका दिन आ.व. ०७७/०७८ मा आ.व. ०७८/०७९ मा देहायका विषयगत क्षेत्रमा निम्नानुसार नीति तथा कार्यक्रम प्रस्तुत गर्दछु ।

१. आर्थिक विकास तर्फः

क्रमशः

- (१) जनताको आयस्रोत तथा क्रय क्षमताको आधारमा करका दरहरू निर्धारण गरी नगरपालिकाको आयस्रोत वृद्धि गरी जनसरोकार तथा जनजीविकाको स्तर सुधारमा लगानी वृद्धि गरिने छ ।
- (२) स्थानीय स्तरमा उपलब्ध स्रोत साधनको अधिकतम उपयोग गरी उद्यम स्थापना तथा सञ्चालन गरिनेछ ।
- (३) लघु, घरेलु तथा साना उद्यमको विकास र विस्तारका लागि विभिन्न प्रवर्द्धनात्मक कार्यक्रमहरू सञ्चालन गरिनेछ ।
- (४) सीप विकास तालिम मार्फत सीपको अभिवृद्धि गरी स्वरोजगारमूलक क्रियाकलापहरू सञ्चालन गरिनेछ ।
- (५) नगर भित्र दर्ता तथा सञ्चालनमा रहेका उद्योग तथा व्यवसायहरूको कम्प्युटर प्रणालीमा आधारित रही अद्यावधिक लगत संकलन तथा प्रविष्टि गरिनेछ ।
- (६) नगरभित्र दर्ता नभई सञ्चालन भइरहेका उद्योग तथा व्यवसाय फर्महरूलाई नगर मै दर्ता प्रक्रियामा ल्याउने तथा सोका लागि प्रचारप्रसारका कार्यक्रम गरिनेछ ।
- (७) उद्योग तथा व्यवसायबाट नगरलाई प्राप्त हुने उद्योग रजिष्ट्रेशन, नवीकरण तथा सो को अन्य प्रशासनिक शुल्क तथा दस्तुर तोकेर उठाउने लगायत उद्योग प्रशासन तथा व्यवसाय प्रशासनसँग सम्बन्धित कार्य गरिनेछ ।
- (८) परम्परागत रूपमा सञ्चालनमा रहेका उद्यमलाई नयाँ र आधुनिक प्रविधिसँग आवद्ध गराई सीप र क्षमताको अभिवृद्धि गरिनेछ ।
- (९) रूग्ण र जिर्ण उद्योगहरूको अध्ययन गरि स्तरवृद्धिको लागि स्तरोन्नतिका कार्यक्रम सञ्चालन गरिनेछ ।
- (१०) राज्यको समावेशी विकासको सिद्धान्त अनुरूप आर्थिक तथा सामाजिक रूपमा पछि परेका व्यक्ति तथा समुदायमा सीप विकास तथा उद्यमशीलता विकास तालिम प्रदान गरिनेछ ।
- (११) स्थानीय स्तरमा उत्पादन भएका उत्पादनको बजारीकरणका लागि समन्वय र सहकार्य गरिनेछ ।
- (१२) उद्यम विकासको क्षेत्रमा सक्रिय विभिन्न व्यक्ति, विकास साझेदार संस्थाहरूको क्षमता विकासको लागि समन्वय र सहकार्यमा आवश्यक तालिम तथा गोष्ठीको आयोजना गरिनेछ ।

(ख) कृषि नीति तथा कार्यक्रमः

- (१) "समृद्ध नगर सुखी नगरवासी" को नगर अभियानलाई सफल पार्न कृषि नै महत्वपूर्ण क्षेत्र हो । कृषिलाई समय सापेक्ष ढंगले बढ्दो जनसंख्यालाई खाद्यान्न आपूर्तिमा आत्मनिर्भर नगर बनाउन कृषिमा आधुनिकीकरण गरिनेछ । आधुनिक कृषि औजारहरूको व्यापक प्रयोग गरी कृषि कार्यलाई सरल र सहज पारिने छ । समग्र कृषि कार्यक्रमको लागि आवश्यक बजेट विनियोजन गरेको छु ।
- (२) कृषि तथा पशु विकास फार्महरू स्थापना गरी रोजगारीको सिर्जना तथा आन्तरिक कृषि पर्यटनको विकास गरिनेछ ।
- (३) नगरपालिकको लेकाली भेगमा कागती तथा सुन्तला, अम्बा लगायत लेकाली फलफूल खेती र मसला खेती, टिमुर लगायत जडिबुटी खेती गरिनेछ । बेसी भेगमा तरकारी तथा अन्न उत्पादनमा जोड दिइने छ । बेसीको अन्न लेकमा, लेकको फलफूल बेसीमा विनिमय गरी आन्तरिक बजारीकरण गरी सन्तुलित बजारीकरण तथा सन्तुलित जीवनशैली अपनाईने छ । कृषि व्यवसाय तथा बजारीकरणको लागि आवश्यक रकम विनियोजन गरेको छु ।
- (४) नगरवासीको समृद्ध तथा सुखी जीवनका लागि स्वास्थ्य महत्वपूर्ण पक्ष हो । स्वस्थ नागरिकका लागि स्वस्थ खाद्यान्न हुनु जरूरी छ । त्यसैले हाम्रो उत्पादन पनि स्वस्थ हुनु जरूरी छ । अतः "हाम्रो भूमि योजना हाम्रो, अर्गानिक उत्पादन स्वस्थ जीवन राम्रो" कार्यक्रमका लागि खेतीमा विशिष्टिकरण (बाली विशेष पकेट क्षेत्रमा) जोड दिइनेछ ।
- (५) दुग्धजन्य पशु तथा मासुजन्य पशुको नश्व सुधार योजना ल्याइने छ । पशु उपचार सेवालाई प्रभावकारी गराइनेछ ।
- (६) विश्वव्यापी महामारी कोभिड-१९ (कोरोना) का कारण रोजगार विहिन भएका बेरोजगार युवा युवतीहरूलाई पशु तथा कृषि व्यवसायमा आकर्षण गरी रोजगारी सिर्जना गरिनेछ ।
- (७) कृषि तथा पशुजन्य उत्पादनको बजारीकरणको लागि छिमेकी स्थानीय तह, प्रदेश सरकार तथा संघीय सरकारसँग समन्वय तथा सहकार्य गरिनेछ ।

क्रमशः

- (८) कृषि तथा पशुपालन व्यवसायलाई सुरक्षित गर्न कृषकहरूलाई प्रोत्साहन गर्न, विभिन्न प्रकोप तथा रोगको उपचार छिटो छरितो गर्न प्राविधिकहरूको पहुँचलाई विस्तार गरिनेछ ।
- (९) बेरोजगार व्यक्तिहरूको तथ्यांक संकलन गरी सूचीकृत गरिनेछ । बेरोजगार सूचिकृत व्यक्तिहरूलाई प्रधानमन्त्री रोजगार कार्यक्रम र मुख्यमन्त्री रोजगार कार्यक्रमसँग समन्वय र सहकार्य गरी स्थानीय योजना तथा कार्यक्रममा सहभागी गराई रोजगारीको अवसर प्रदान गरिनेछ ।

(ग) भूमि व्यवस्था तर्फ

- (१) भूमि सम्बन्धि समस्या समाधान आयोग मार्फत भूमिहीन दलित, भूमिहीन सुकुम्बासी र अव्यवस्थित बसोबासीको पहिचान गरी लगत संकलन, नाप नक्सांकन, सत्यापन र अभिलेखाङ्कन कार्य सम्पन्न गरी आगामी आर्थिक वर्ष भित्र जग्गाधनी दर्ता प्रमाण-पुर्जा वितरण गरिनेछ । यसको लागि रु. २५०००००/- (पच्चिस लाख रुपैयाँ) विनियोजन गरिएको छ ।
- (२) नगर क्षेत्र भित्रका सार्वजनिक र सरकारी जग्गाको संरक्षण गर्न स्थानीय सरकार प्रतिबद्ध छ । गैरकानुनी रूपमा कब्जा गरिएका सार्वजनिक सरकारी जग्गाको खोज तथा पहिचान गरी फिर्ता ल्याउने कार्यलाई तीव्रता दिइनेछ । सडक र सोको राइट अफ वे लगायत नेपाल सरकारले अधिग्रहण गरेका सम्पूर्ण भूमिको कित्ता काट गर्न आगामी आर्थिक वर्ष भित्र नेपाल सरकारलाई अनुरोध गरिनेछ ।
- (३) भूमिको वैज्ञानिक वर्गीकरण र अधिकतम उपयोगका लागि भू-सूचना प्रणालीमा आधारित भू-उपयोग नक्साको प्रयोग गरी भू-उपयोग योजना तर्जुमा गरिनेछ ।

(घ) पर्यटन तर्फ

- (१) प्रदेश तथा संघीय सरकारको समन्वयमा लेकवेशी नगरका पर्यटन स्थलहरू मालधुरी नेटा, भोटेदरबार, सात्तले गुफा, बाग्दुल्ला गुफा, ऋचूरो गुफा, ऋषि गुफा, लामीडाँडा थाम, स्कुलडाँडा लेकवेशी-२ लगायतका पर्यटनको विकास गरिनेछ ।

(२) संघीय सरकार, प्रदेश सरकार र विकास साझेदार संघसंस्थाहरूको समन्वय तथा सहयोगमा भेरी-बबई डाईभर्सनको मुहान भेरी किनार छोटेमा होमस्टे, होटल, लज तथा पिकनिक स्पटको रूपमा विकास गरी पर्यटकलाई आकर्षण गरिनेछ ।

(ङ) सहकारी तथा गरिबी निवारण तर्फ

(१) सहकारी क्षेत्रलाई अर्थतन्त्रको महत्वपूर्ण आधारस्तम्भको रूपमा विकास गरिनेछ । वित्तीय पहुँच विस्तार, सामाजिक एवं आर्थिक सशक्तिकरण र उत्पादनशिल क्षेत्रमा सहकारी संघसंस्थाहरूलाई परिचालन गरिनेछ । दलित एवं पिछडिएका वर्ग र समुदायलाई सहकारी संस्थामा आवद्ध गरी उद्यमशिलता विकासका कार्यक्रम गर्न अभिप्रेरित गरिनेछ ।

(२) सहकारी संघ संस्थालाई स्थानीय कच्चा पदार्थमा आधारित घरेलु तथा साना उद्योगको प्रवर्द्धन, स्थानीय उत्पादनको भण्डारण, प्रशोधन, प्याकेजिङ र बजारीकरणको लागि प्रोत्साहित गरिनेछ ।

(३) सहकारीको माध्यमबाट खाद्यान्न, दलहन, तरकारी, फलफूल खेती गर्न आवश्यक पर्ने बीउबिजन, यन्त्र उपकरण खरिदका लागि संघीय सरकार तथा प्रदेश सरकारसँग आवश्यक अनुदानका लागि अनुरोध गरिनेछ ।

(४) रासायनिक मल तथा बीउबिजन वितरणका लागि स्थानीय सहकारी संस्थालाई प्राथमिकता दिइनेछ ।

(च) औद्योगिक विकास र लगानी प्रवर्द्धन तर्फ

(१) कर्णाली प्रदेश स्तरिय लेकवेशी औद्योगिक क्षेत्र यस नगरपालिकाको वडा नं. ९ चौरासेमा स्थापनाका लागि संघीय सरकारसँग परिणाममुखी पहल गरिनेछ ।

(२) घरेलु, साना तथा मझौला उद्योगहरूलाई संरक्षण गरी स्थानीय कच्चा पदार्थ र श्रममा आधारित उत्पादन अभिवृद्धि गरिनेछ ।

(३) नगरपालिकाले सञ्चालन गरेका घरेलु तथा साना उद्योगबाट व्यवसायिक तालिम, सीप प्राप्त गरेका जनशक्तिलाई व्यवसाय प्रवर्द्धन गर्न आवश्यक सहयोग गरिनेछ ।

(४) उद्यमशिलता सचेतना कार्यक्रम मार्फत उद्यमशीलता विकास गरिनेछ ।

क्रमशः

(५) उद्यमी श्रृजना र रोजगार दिइने उद्यमशील समूहलाई प्रोत्साहन तथा सहयोगका कार्यक्रमहरू सञ्चालन गरिनेछ ।

२. भौतिक पुर्वाधार तर्फः

(१) नगरको समृद्धि र सामाजिक तथा सांस्कृतिक विकाससँग जोडिएको धुलियाविट-भेडावारी-बोटेचौर सडक संघीय सरकार मार्फत सम्बोधन भई हाल टेण्डर प्रक्रियामा गइसकेको वर्तमान परिस्थितिमा उक्त सडक द्रुत गतिमा निर्माणका लागि परिणामुखी पहल गरिनेछ ।

(२) आवश्यकताका आधारमा नयाँ सडक बनाइने र निर्माण भइसकेका सडकलाई थप स्तरोन्नति गरिनेछ । सडक निर्माणका नाममा खेतीयोग्य जमिनको प्लटिङ्ग गर्ने कार्यलाई निरूत्साहित गरिनेछ । सडक यातायातको सुधारका लागि क्रमशः कल्पनाचोक-नेटा सडक, दशरथपुर-नेटा सडक, कोलखोला-लामिडाँडा सडक, जहरे-मिलडाँडा-फुलबारी-लेखगाउँ-कफ्लेनी सडक, लवना-पाखापानी-दह सडक, गंगटे-सिमदमार-रूप्से सडक, झुप्रा-साटाफाँट-टिमुरकोट सडक, पिपलचौतारी-भैसेदमार-पितेडाँडा हुँदै लेखगाउँ जोड्ने सडक, गंगटे-वनकुवा सडक, बडीपाटी-चौरासे-ढाँडखेत सडक, मछेलटार-लामीदमार-टिमुरकोट सडक, मिलडाँडा-धाव-बराह-कागते हुँदै गमखोला जोड्ने सडकलाई संघीय सरकार तथा प्रदेश सरकारसँग समन्वय सहकार्यमा स्तरोन्नति गरिनेछ ।

(३) सबै सडकहरूको Right of Road निर्धारण गरी सडक संरक्षण गरिनेछ । हरित सडक निर्माण गरिनेछ ।

(४) नगरपालिका भित्रका खाली बाँझा बारीहरूमा स्रोत भएसम्म संघीय सरकार, प्रदेश सरकार, सहयोगी विकास साझेदार संघसंस्थासँग सहकार्य, समन्वय गरेर साथै हाम्रै आफ्नै स्रोत साधन प्रयोग गरेर सिचाई योजनाहरू सञ्चालन गरी उत्पादन वृद्धिमा जोड दिइनेछ । साथै सिँचाई स्रोत नभएका बाँझा बारीहरूमा वैकल्पिक खेती गर्ने योजना ल्याइनेछ ।

(५) भेरी बबई डाईभर्सन आयोजनाको सहयोग तथा समन्वय, सहकार्यमा भेरी करिडोर सिँचाई तथा पर्यटन विकास गरिनेछ ।

(६) नगर क्षेत्रमा संघीय सरकार, प्रदेश सरकारसँग सहकार्य तथा समन्वय गरेर विद्युत सेवा नपुगेका बस्तीहरूमा विद्युत सेवा विस्तार गरिनेछ ।

क्रमशः

- (७) नगरको गौरवको योजना अन्तर्गत लागत सहभागितामा नगरपालिकाको प्रशासकीय भवन र वडा नं. २, ३, ४, ५, ७, ८ र १० को वडा प्रशासनिक भवन निर्माणलाई पूर्णता प्रदान गर्न बजेट विनियोजन गरिनेछ ।
- (८) नगरपालिकामा सडक पूर्वाधार निर्माण लगायतका विकास निर्माण कार्य प्रभावकारी बनाउन नगरपालिकामा भएका मेसिनरी औजारहरूको प्रयोग गरिनेछ । साथै नगर क्षेत्रको सडक पूर्वाधार तथा सरसफाईलाई टेवा पुर्याउन १ वटा ट्र्याक्टर खरिद गरिनेछ ।

३. सामाजिक विकास तर्फ:

(क) टोल विकास तर्फ

- (१) स्थानीय स्तरको समग्र विकासलाई तीव्रता दिन र व्यवस्थित गर्न टोल विकास संस्था गठनको सुरुवात गरिनेछ ।

(ख) खानेपानी तर्फ

- (१) नगरबासीलाई शुद्ध खानेपानी उपलब्ध गराउन स्रोतले भ्याए सम्म संघीय सरकार, प्रदेश सरकार, विकास साझेदार संस्थासँग समन्वय गरेर खानेपानी योजनाहरू सञ्चालन गरिनेछ । साथै स्रोत नभएका बस्तीहरूमा खानेपानीको उचित प्रबन्ध हुने कार्यक्रम ल्याइनेछ । विगतमा यस नगरका सबै वडाहरू खुला दिशामुक्त क्षेत्र घोषणा भइसकेकोले अब पूर्ण सरसफाई अभियान चलाइनेछ । खानेपानी तथा सरसफाई कार्यक्रमका निम्ति आवश्यक हुने रकम विनियोजन गरेको छु ।

(ग) शिक्षा तर्फ

- (१) विद्यालय भनेको मानव विकासको मेरूदण्ड हो । दक्ष जनशक्ति बिना सुखी नेपाली र समृद्ध नेपाल निर्माण गर्न सकिदैन । त्यसैले दक्ष जनशक्ति उत्पादनका लागि शिक्षामा लगानी गर्ने नीति अवलम्बन गरिनेछ ।
- (२) औपचारिकताका लागि मात्र शिक्षा होइन, शिक्षामा गुणात्मक परिणाम मापन गर्न तथा नयाँ शैक्षिक नीति तयार गर्नका लागि शिक्षा ऐन निर्माण गरी कार्यान्वयन गरिनेछ ।

- (३) शिक्षकहरूको पेशागत विकासलाई सूचना र प्रविधिसँग जोडी शिक्षण सिकाईलाई प्रविधिमैत्री बनाइनेछ ।
- (४) विद्यालयहरूमा भौतिक पूर्वाधारको विकास गरिनेछ ।
- (५) शिक्षाको गुणस्तर बढाउन दरबन्दी अपुग भएका विद्यालयहरूमा विषयगत स्वयंसेवक शिक्षकहरूको व्यवस्था गरिनेछ । यसको लागि आवश्यक रकम विनियोजन गरेको छु ।
- (६) विद्यालय शिक्षक तथा कर्मचारीहरूको संघीय सरकारको नीति तथा कार्यक्रमबाट स्थानीय तहलाई व्ययभार हुने भनि आ.व. ०७८/०७९ को बजेट वक्तव्यबाट निर्देशित भए अनुसार विद्यालय शिक्षक तथा कर्मचारीहरूको लागि थप बजेटको व्यवस्था गरेको छु ।
- (७) सबै विद्यालयमा खेलकुदका साथै अतिरिक्त क्रियाकलापलाई प्रभावकारी बनाइनेछ ।
- (८) सबै विद्यालयमा बालविकास केन्द्रको पहुँच पुर्याइनेछ ।
- (९) एक वडा एक अगुवा विद्यालयको शैक्षिक गुणस्तरमा सुधार गरि थप प्रभावकारी बनाइनेछ ।
- (१०) आवश्यकताका आधारमा अनौपचारिक शिक्षाका कार्यक्रम सञ्चालन गरिनेछ ।
- (११) सबै विद्यालयहरूमा एकरूपता कायम गरी शिक्षण सिकाई क्रियाकलापलाई थप प्रभावकारी बनाइनेछ ।
- (१२) किशोरीहरूले महिनावारी हुँदा विद्यालय छोड्ने परिपाटीलाई अन्त्य गर्न विद्यालयहरूमा सेनिटरी प्याड राख्ने व्यवस्था मिलाइनेछ ।
- (१३) उमेर नपुगेका किशोरकिशोरीहरूको लागि बालविवाह न्यूनिकरण सम्बन्धि विशेष अभियान चलाइनेछ ।
- (१४) विद्यालय बाहिर रहेका बालबालिकाहरूलाई विद्यालय शिक्षामा पहुँच पुर्याउने व्यवस्था गरिनेछ ।

(घ) स्वास्थ्य तर्फ

- (१) विश्वव्यापी रूपमा फैलिएको कोभिड-१९ महामारीको पहिलो लहरबाट तंग्रिन नपाउदै दोस्रो लहरले पुरै देश आक्रान्त भएको छ । यस महामारीको नियन्त्रणमा

क्रमशः

पुरै देश एक भएर लागेको अवस्थामा लेकवेशी नगरपालिकाको भूमिका प्रभावकारी रहेको तथ्य विगत र यस वर्षको अनुभवले बताएको छ । सिमित स्रोत साधनले यस घातक महामारी विरुद्ध जुध्न निश्चय नै कठिन रहेता पनि जनताका चासोहरू जोडिएको विषयमा निरन्तरको चासो र खटाइले आम रूपमा महामारी फैलन नदिइ नियन्त्रणको अवस्थामा राख्न हामी सफल भइरहेका छौ । आवश्यक स्रोत र जनशक्तिको अभावमा पनि जिम्मेवारीका साथ महामारी फैलन नदिन आफ्ना नागरिकको स्वास्थ्य सुरक्षामा स्थानीय सरकार अथक प्रयासमा जुटिरहेको अहिलेको यथार्थता हो । हामीले कोभिड जाचका लागि एन्टिजेन टेष्ट गरी संक्रमण देखिएमा एलोपेथिक तथा आयुर्वेदिक उपचार तथा उचित सल्लाह सहित सुरक्षित होम आइशोलेसनमा बस्ने सल्लाह दिने गरेका छौ । साथै प्रत्येक वडामा स्वास्थ्य संस्था मार्फत नगरबाट उचित रेखदेख तथा उपचार गर्ने गरेको र होम आइशोलेसनमा बसेका व्यक्तिमा थप जटिल समस्या देखिएमा १५ बेडको आइशोलेसनको व्यवस्था गरी निःशुल्क उपचारको व्यवस्था गरेका छौ । यस विषयमा परिस्थिति विरुद्ध लड्न स्थानीय सरकारले कुनै कसुर बाँकी नराखेको तर त्यो प्रयास नभएको महशुस भएकै छ । यो अवस्थालाई चिर्न संघ, प्रदेश सरकारबाट स्थानीय सरकारलाई यथोचित स्रोत साधनको सहयोग आवश्यक रहेको छ । त्यसै गरी अन्य सरोकारवाला संघसंस्थाहरूबाट समन्वय र थप सहयोगको अपेक्षा गर्दछौ । महामारीका विरुद्ध निरन्तर रूपमा नागरिकको सेवामा तल्लीन रहनुभएका जनप्रतिनिधीहरू, कर्मचारीहरू, निरन्तर समन्वय र सहकार्य गर्नुभएका संघ, प्रदेश सरकारका निकायहरू, स्वास्थ्यकर्मीहरू, सुरक्षाकर्मीहरू सबैलाई धन्यवाद दिन चाहन्छु ।

(२) रोग लाग्नु भन्दा रोग लाग्न नदिनु नै स्वास्थ्य क्षेत्रको महत्वपूर्ण विषय हो । आनीबानी तथा व्यवहार र खानपानमा सुधार गरी शारीरिक तन्दुरुस्तीका लागि नियमित व्यायाम तथा योग शिक्षा तथा जनतालाई सचेतीकरण गरिनेछ ।

(३) स्वास्थ्य तथा जनसंख्या मन्त्रालयबाट १५ शैयाको नगर अस्पताल निर्माणका लागि शिलन्यास भइसकेको र टेण्डर प्रक्रियाबाट निर्माणका लागि प्रक्रिया अगाडी बढिसकेको हालको सन्दर्भमा उक्त अस्पताल निर्माण कार्यलाई समयमै सम्पन्न गर्नका लागि यथोचित कदम चालिनेछ ।

क्रमशः

- (४) संघीय तथा प्रदेश सरकारको सहयोग तथा समन्वयमा सबै स्वास्थ्य संस्था र आधारभूत स्वास्थ्य केन्द्रहरूको सेवा प्रवाहको गुणस्तरलाई थप व्यवस्थित बनाइनेछ । यसका लागि संघ तथा प्रदेश सरकारसँग आवश्यक सहयोगको लागि अनुरोध गरिनेछ ।
- (५) "स्वास्थ्य बीमा निःशुल्क उपचार, स्वस्थ नागरिक जिम्मेवार सरकार" कार्यक्रमका लागि विपन्न नागरिकको स्वास्थ्य उपचारको सुनिश्चितता गर्न सबैका लागि स्वास्थ्य बिमा कार्यक्रमलाई सबै वडाहरूमा प्रभावकारी रूपमा कार्यान्वयन गरिनेछ ।
- (६) नगरपालिकामा अत्यावश्यक औषधी स्टक, आकस्मिक चिकित्सक सेवा तथा सुलभ औषधीका लागि विशेष व्यवस्था गरिनेछ । यसको लागि आवश्यक बजेट विनियोजन गरेको छु ।
- (७) विभिन्न स्थानमा स्वास्थ्य विशेषज्ञ शिविर सञ्चालन गरी नगरबासीलाई घरदैलोमा स्वास्थ्य सेवा उपलब्ध गराइनेछ ।
- (८) मानसिक स्वास्थ्य सम्बन्धी चेतनामूलक कार्यक्रम सञ्चालन गरिनेछ ।
- (९) रोग पहिचानको लागि सबै स्वास्थ्य चौकीमा ल्याब सेवा सञ्चालन गरिनेछ ।
- (१०) नगर अस्पताल दशरथपुरमा सर्पदंश उपचार केन्द्र स्थापना गरिनेछ ।
- (११) स्वास्थ्य संस्थाहरूको तथ्यांक विद्युतिय प्रणालीमा राखिनेछ ।
- (१२) स्वास्थ्य संस्थाहरूमा प्रभावकारी उपचारका लागि सबै स्वास्थ्य संस्थाहरूमा आवश्यक उपकरण उपलब्ध गराइनेछ ।
- (१३) महिला स्वास्थ्य स्वयंसेविका र स्वास्थ्यकर्मीलाई प्रभावकारी स्वास्थ्य सेवाका लागि प्रोत्साहन गरिनेछ ।
- (१४) मातृ तथा शिशु स्वास्थ्य कार्यक्रम अन्तर्गत हजार दिने आमाहरूको लागि पोषण कार्यक्रम सञ्चालन गरिनेछ ।
- (१५) सबै गर्भवती भएका घरमा हरियो झण्डा, बाबालाई चिठी सन्देशमूलक फ्लेक्स राखिनेछ ।
- (१६) विभिन्न किसीमका किटजन्य सरूवा र नसर्ने रोगसम्बन्धी चेतनामूलक अभिमूखिकरण कार्यक्रम सञ्चालन गरिनेछ ।

(१७) विश्व महामारी कोभिड-१९ (कोरोना) भाईरसका कारण मृत्युवरण गरेका परिवारलाई आर्थिक अवस्थाको मूल्यांकन गरी नगरपालिकाबाट आर्थिक सहयोग गरिनेछ ।

(ड) श्रम तथा रोजगार तर्फ

- (१) स्थानीय तहमा रहेका बेरोजगार व्यक्तिहरूलाई न्यूनतम रोजगारीको प्रत्याभूति गर्नका लागि कामका लागि पारिश्रमिकमा आधारित सामुदायिक आयोजना तथा युवा रूपान्तरणका लागि पहल आयोजना मार्फत समुदायको विकाससँगै सामाजिक सुरक्षाको प्रत्याभूति गराइनेछ ।
- (२) कोभिड-१९ को महामारीले वैदेशिक तथा विभिन्न स्थानबाट फर्किएका व्यक्तिहरूलाई बेरोजगारको सूचीमा सूचिकृत हुन आह्वान गरी सूचिकृत व्यक्तिलाई नगरपालिकामा सञ्चालित स्थानीय भौतिक पूर्वाधार, उद्योग निर्माण तथा सेवा क्षेत्रमा परिचालन गरिनेछ । साथै रोजगार सेवाकेन्द्रमा सूचिकृत बेरोजगार व्यक्तिहरूलाई रोजगारदातासँग सम्पर्क स्थापित गराई रोजगारी प्राप्तिमा सहयोग गरिनेछ ।
- (३) नगरपालिकामा बसोबास भएका तर रोजगारी, उद्यम, व्यापार व्यवसाय नभएका परिवारका कम्तीमा १ जना सदस्यलाई स्थानीय पूर्वाधार निर्माणमा रोजगारी दिइ नगरपालिका भित्र कोही पनि भोकै हुनु नपर्ने अवस्था सिर्जना गरिने छ ।

(च) लैङ्गिक समानता र सामाजिक समावेशीकरण तर्फ

- (१) मानव सभ्यताको कलंकको रूपमा रहेको मान्छेले मान्छेलाई नछुने कुसंस्कारको अन्त्य गरी सबै जातजाती, धर्म, संस्कृति र परम्पराको संरक्षण र संवर्द्धन गरी सबै किसीमका भेदभावको अन्त्य गरी समतामूलक समाजको निर्माणको लागि सामाजिक कार्यक्रम ल्याइनेछ ।
- (२) महिला, बालबालिका, आदिवासी, जनजाती, अपाङ्ग, ज्येष्ठ नागरिकहरूका लागि क्षमता विकास तथा सशक्तिकरण मार्फत आर्थिक उपार्जनका विशेष कार्यक्रम ल्याइनेछ । स्रोत साधनमा सिमान्तकृत वर्गको पहुँच सुनिश्चित गरिनेछ

क्रमशः

- । सिमान्तकृत समुदायको क्षमता विकासको लागि आवश्यक रकम विनियोजन गरेको छु ।
- (३) महिला हिंसा, ज्येष्ठ नागरिक विरुद्ध हुने हिंसा, बालश्रम, बालविवाह, छुवाछुत लगायत सबै प्रकारका सामाजिक विकृतिको अन्त्यका लागि कार्यक्रम ल्याइनेछ ।
- (४) महिला समूह, समिति र संस्था गठन गरी क्षमता अभिवृद्धिका कार्यक्रम सञ्चालन गरिनेछ ।
- (५) महिला विकास सहकारी संस्थाहरूको संस्था व्यवस्थापन तथा क्षमता अभिवृद्धिका लागि विभिन्न कार्यक्रमहरू सञ्चालन गरिनेछ ।
- (६) घरेलु हिंसा पिडित तथा विपदमा परेका महिला तथा बालबालिकाहरूका लागि आपतकालिन उद्धार कोषको स्थापना गरिनेछ ।
- (७) वडा स्तरीय बाल क्लब गठन तथा पुर्नगठन गरिनेछ ।
- (८) बालअधिकार संरक्षण, सम्बर्द्धन सम्बन्धी कार्यक्रम सञ्चालन गरिनेछ ।
- (९) बालविवाह न्यूनिकरण सम्बन्धी सचेतनामूलक कार्यक्रम सञ्चालन गरिनेछ ।
- (१०) वडा तथा नगरस्तरीय ज्येष्ठ नागरिक समिति गठन गरिनेछ ।
- (११) अर्न्तपुस्ता सीप हस्तान्तरण कार्यक्रम सञ्चालन गरिनेछ ।

४. वन तथा वातावरण तर्फ

नगर क्षेत्रमा बन्ने सबै सडकका दुवै किनारामा बाँस, चिउरी, कपुर, धुपी सल्लो, अम्रसो, दबदबे, किमु आदि जातका विरुवा लगाई लेकवशी नगर हरियाली शहर बनाइनेछ । यसको लागि आवश्यक बजेट विनियोजन गरेको छु ।

- (१) मुलुकमा प्रजातन्त्रको प्राप्तिा लागि २०३६ सालको घुम्ने काण्डमा अमूल्य जीवन गुमाएका वीर शहिदको सम्झनामा ऐतिहासिक स्थल दशरथपुरमा शहिद पार्कको निर्माणको लागि संघ तथा प्रदेश सरकारसँग समन्वय गरी कार्यान्वयन गरिनेछ ।
- (२) दशरथपुरमा रहेको वन कार्यालयको क्षेत्रमा आवश्यक पर्ने विरुवाहरूको नर्सरी राखिनेछ ।
- (३) संघीय तथा प्रदेश सरकारको सहकार्यमा नदी नियन्त्रण कार्यक्रम कार्यान्वयन गरिनेछ ।

क्रमशः

५. सुशासन र संस्थागत विकास तर्फ

- (१) भ्रष्टाचार विरुद्ध शून्य सहलशिलताको नीतिलाई कडाइका साथ कार्यान्वयन गर्दै शासकीय स्वच्छता कायम गरिनेछ । "म भ्रष्टाचार गर्दिन, म भ्रष्टाचार हुन दिन्न, म देश र जनताका लागि इमान्दार भएर काम गर्नेछु" भन्ने प्रतिज्ञा पूर्ण रूपमा लागु गरिनेछ ।
 - (२) सार्वजनिक सेवालाई सर्वसुलभ, छिटोछरितो र प्रविधिमैत्री बनाइनेछ । जनप्रतिनिधी तथा कर्मचारीहरूको क्षमता विकासका लागि तालिम सञ्चालन गरिनेछ । सेवाग्राहीको पृष्ठपोषण लिने पद्धतिलाई संस्थागत गरिनेछ ।
 - (३) नागरिकबाट प्राप्त गुनासोको तत्काल सम्बोधन गरिने व्यवस्था मिलाइनेछ ।
 - (४) नगरपालिकाको क्षमता अभिवृद्धि एवं संस्थागत सुदृढिकरण गरिनेछ ।
 - (५) भौतिक पूर्वाधार तयार हुन बाँकी रहेका प्रशासकीय भवन साथै वडा कार्यालय र स्वास्थ्य संस्था लगायत विद्यालयहरूको पूर्वाधार निर्माण गरिनेछ । यसका लागि आवश्यक रकम विनियोजन गरेको छु ।
 - (६) नगरपालिका र सो अन्तर्गत कार्यरत करार कर्मचारीहरूलाई प्रदान गरिने सेवा सुविधालाई समय सापेक्ष बनाइनेछ । कोभिड-१९ को व्यवस्थापनमा गर्नुपर्ने बढ्दो खर्च र नगरपालिकाको आन्तरिक स्रोतको कमीको कारण तलबमानमा अपेक्षित वृद्धि गर्ने अनुकूल परिस्थिति नभएता पनि कार्यरत करार कर्मचारीहरूको मनोबल उच्च बनाउँदै नगरपालिकाको सेवा प्रवाहमा प्रभावकारीता वृद्धि गर्न २०७८ श्रावण १ गते देखि लागु हुने गरी सबै करार कर्मचारीहरूको तलबमानमा हेरफेर गरी प्रोत्साहन गरिनेछ । महंगी भत्तालाई निरन्तरता दिएको छु ।
 - (७) कार्यक्षेत्रमा खटिने सबै कर्मचारीहरूलाई उत्प्रेरणा जगाउनको लागि कामको मूल्यांकन गरी प्रोत्साहन कार्यक्रम ल्याइनेछ ।
- आर्थिक वर्ष ०७८/०७९ मा कार्यान्वयन हुने उल्लेखित नीति तथा कार्यक्रमका लागि कुल जम्मा रू. ६३१६८४१४५/- (त्रिसठ्ठी करोड सोह्र लाख चौरासी हजार एक सय पैतालिस रूपैयाँ) विनियोजन गरेको छु । कुल विनियोजित बजेट मध्ये चालु खर्च तर्फ रू. २२०२७९४६४/- (बाईस करोड दुई लाख उनान्असी हजार चार सय चौसठ्ठी रूपैयाँ) र पूँजीगत तर्फ रू. ४११४०४६८१/- (एकचालिस करोड चौध

लाख चार हजार छ सय एकासी रूपैयाँ) विनियोजन गरेको छु । आर्थिक वर्ष ०७६/०७७ को यथार्थ, आ.व. ०७७/०७८ को संशोधित, आ.व. ०७७/०७८ ज्येष्ठ महिना सम्मको यथार्थ र आ.व. ०७८/०७९ को अनुमानित आयव्यय विवरण संलग्न अनुसूचीमा उल्लेख गरिएको छ । आगामी आ.व. ०७८/०७९ मा अनुमान गरिएको खर्च मध्य संघीय समानिकरण अनुदान रू. १२०००००००/- (बाह्र करोड रूपैयाँ), संघीय राजश्व बाडफाँड रू.८८३२००००/- (आठ करोड त्रियासी लाख बीस हजार रूपैयाँ), प्रदेश सरकार समानिकरण अनुदान रू.१२८५७०००/- (एक करोड अठ्ठाईस लाख सन्ताउन्न हजार), प्रदेश सरकार राजश्व बाँडफाँड रू.१३१२१४५/- (तेह्र लाख बाह्र हजार एक सय पैतालिस रूपैयाँ), लेकवेशी नगरपालिका आन्तरिक स्रोत (आन्तरिक राजश्व, दहत्तर बहत्तर शुल्क, बैंक मौज्दात) बाट रू.४९००००००/- (चार करोड नब्बे लाख रूपैयाँ) परिचालन गरिनेछ । साथै विकास साझेदार संघसंस्थाहरूबाट आ.व. ०७८/०७९ मा सञ्चालन गर्ने कार्यक्रमको प्रस्ताव पेश भए बमोजिम कार्यक्रम सञ्चालन गरिनेछ ।

नगर सभाका सभा अध्यक्ष ज्यू,

१. कोभिड-१९ महामारीबाट प्रभावित हालको विषम परिस्थिति सामान्य हुनासाथ बजेटको प्रभावकारी कार्यान्वयनबाट चालु एवं निर्माणाधीन आयोजनाहरूको कार्यान्वयनमा तीव्रता आउने, रणनीतिक, भौतिक पूर्वाधारको निर्माण कार्य अघि बढ्ने नागरिकहरूको सहज जीवनयापनको वातावरण तयार हुनेछ । यसबाट आगामी आर्थिक वर्षमा लेकवेशी नगरपालिकामा थप आर्थिक गतिविधिहरू वृद्धि हुने अपेक्षा गरिएको छ ।
२. बजेट तथा कार्यक्रम तयारीका लागि महत्वपूर्ण मार्गदर्शन एवं सुझाव प्रदान गर्नुहुने लेकवेशी नगरपालिकाका नगर प्रमुखज्यू. वडा अध्यक्षज्यूहरू, कार्यपालिकाका सदस्यज्यूहरू, नगर सभाका सदस्य ज्यूहरू, प्रमुख प्रशासकीय अधिकृत लगायत सिङ्गो कर्मचारी परिवार लगायत सबै प्रति हृदय देखि नै आभार व्यक्त गर्दछु । बजेट सिद्धान्त र प्राथमिकतामा छलफल गरी महत्वपूर्ण सुझाव र मार्गदर्शन प्रदान गर्नुहुने लेकवेशी नगरपालिकाका राजनैतिक दलका प्रतिनिधिहरू, शिक्षक, उद्योगी, व्यापारी, गैरसरकारी संघ संस्था, सहकारी क्षेत्र, विकास साझेदार, सञ्चार जगत लगायत सबैलाई हार्दिक ज्ञापन गर्दछु । सबैबाट

क्रमशः

प्राप्त भएको सहयोग बजेट कार्यान्वयनको क्रममा समेत निरन्तर रहने अपेक्षा गरेको छु ।

३. अन्त्यमा आज प्रस्तुत गरिएको आगामी आर्थिक वर्ष २०७८/०७९ को बजेटको प्रभावकारी कार्यान्वयन बाट कोभिड-१९ महामारी र सम्भावित खाद्य संकटबाट लेकवेशी नगरबासीको जीवन रक्षा, श्रममूलक रोजगारीका अवसर सिर्जना, उत्पादन तथा उत्पादकत्वमा वृद्धि, जीवनोपयोगी शिक्षाको उत्थान, दिगो पूर्वाधार विकास, शान्ति सुरक्षा, सुशासन र सेवा प्रवाहमा सुधार भई शिथिल बनेका आर्थिक गतिविधि र विकास निर्माणका कार्यहरुमा गतिशिलता आई अधिकतम हित सुनिश्चित हुने विश्वास लिएको छु ।

धन्यवाद ।

शान्तिकुमारी छन्तेल
नगर उपप्रमुख
लेकवेशी नगरपालिका,
सुर्खेत
१० आषाढ, २०७८

क्रमशः